

ராஜா வருகின்றார்!

அம். 1:10, 11

ஒரு ஆழ்ந்த கண்ணோட்டம்

“ராஜா வருகின்றார்!” என்ற ஆய்வுக்கருத்து பழைய மற்றும் புதிய ஏற்பாடுகள் முழுவதிலும் எதிரொலிக்கிறது. பழைய ஏற்பாட்டில், “ராஜா வருகின்றார்!” என்பது சிந்தனையாக இருந்தது. சுவீசேஷ விவரங்களில், “ராஜா இங்கு இருக்கின்றார்!” என்பது செய்தியாக இருந்தது. புதிய ஏற்பாட்டில் எஞ்சிய பகுதியில், “ராஜா மீண்டும் வருகின்றார்!” என்பது ஆய்வுக்கருத்தாக உள்ளது.¹

பழைய ஏற்பாடு: “ராஜா வருகின்றார்!”

முன்னெதிர்பார்ப்பு பற்றியெறிதல்

பழைய ஏற்பாட்டில், மனிதன் பாவம் செய்தபின்பு, வரவிருந்த ஒரு இரட்சகரைப் பற்றிய வாக்குத்தத்தங்களின் வரிசைத் தொடர் ஒன்றைத் தேவன் ஏற்படுத்தினார். “கிறிஸ்து ... மனிதர்களை இரட்சிக்க வருவார் என்பது பற்றிப் பழைய ஏற்பாடு சுமார் 380 தீர்க்கதரிசனங்களைக் கொண்டுள்ளது.”² சந்ததி/வித்து பற்றியதே வாக்குத்தத்தங்களில் முதலாவதாக இருந்தது (எடுத்துக்காட்டாக, ஆதி. 3:15; 22:18). இருப்பினும் கடைசியில், இரட்சகர் வரவிருந்த இனமாகத் தேவன் இஸ்ரவேல் இனத்தைப் பெயரிட்டுக் குறிப்பிட்டார். அந்த நாட்டை ஆளுவதற்கு ஒரு ராஜா ஏற்படுத்தப்பட்டவுடன், அந்த வாக்குத்தத்தம் ஒரு ராஜ்யத்திற்குரிய வாக்குத்தத்தமாயிற்று.

எடுத்துக்காட்டாக, சங்கீதம் 2 வரவிருந்த ஒரு மாபெரும் ராஜாவைக் குறிப்பிட்டதென்று யூதர்களால் கருதப்பட்டது.³ வசனம் 2ல் “கர்த்தருக்கு விரோதமாகவும், அவர் அபிஷேகம் பண்ணினவருக்கு விரோதமாகவும், பூமியின் ராஜாக்கள் எழும்பிநின்று, அதிகாரிகள் ஏகமாய் ஆலோசனை பண்ணி” என்று நாம் வாசிக்கின்றோம். “அபிஷேகம் பண்ணினவர்” என்று மொழிபெயர்க்கப்பட்ட எபிரெய வார்த்தையானது “மேசியா” என்பதாக உள்ளது; “கிறிஸ்து” என்பதே இதற்குச் சமமான கிரேக்க வார்த்தையாக உள்ளது. ஆவிக்குரிய பல ஊழியர்கள் எண்ணெயைக் கொண்டு அபிஷேகம் செய்விக்கப்பட்டிருந்தனர்,⁴ ஆனால் ஒரு சராசரி யூதர், “அபிஷேகம் பண்ணினவர்” என்ற வார்த்தையைக் கேட்கும்போது, அவர் ஒரு ராஜாவைப் பற்றித்தான் நினைப்பார். முதல் அரசராயிருந்த சவுல், “கர்த்தர் அபிஷேகம் பண்ணினவர்” என்று அறியப்பட்டார் (1 சாமு. 24:6, 10; 26:9,

11, 16, 23). சங்கீதம் 2ல் அபிஷேகம் பண்ணப்பட்டவரைக் குறித்துக் கர்த்தர், “நீ என்னுடைய குமாரன், இன்று நான் உம்மை ஜெநிப்பித்தேன்” என்று கூறினார் (வ. 7). ஒரு ராஜா வந்துகொண்டிருந்தார்!

மீண்டுமாக, தானியேல் 2:44ல், நாம் பின்வரும் வாக்குத்தத்தத்தைக் காண்கின்றோம்: “அந்த ராஜாக்களின் நாட்களிலே அதாவது, ரோமப் பேரரசின் நாட்களிலே பரலோகத்தின் தேவன் என்றென்றைக்கும் அழியாத ஒரு ராஜ்யத்தை ஏற்படுத்துவார்.” இந்த மற்றும் பிற வாக்குத்தத்தங்கள், இஸ்ரவேலர்களைப் பல இருளான நாட்களிலும் இரவுகளிலும் தாக்குப் பிடித்து உயிர்வாழச் செய்திருந்தது. ராஜா தம்முடைய ராஜ்யத்தை நிலை நாட்டுவதற்காக வந்து கொண்டிருந்தார்!

முன்னெதிர்பார்ப்பு தேய்ந்து மறைதல்

நாட்கள் கடந்து சென்ற நிலையில், ராஜா இன்னமும் தோன்றா திருக்கையில், இஸ்ரவேலர்களின் முன்னெதிர்பார்த்தல் குறையலாயிற்று. கிறிஸ்துவின் நாட்களில் அவர்களின் நிலை பற்றி லேன்டன் சான்டெர்ஸ் அவர்கள் பின்வரும் விவரிப்பைக் கொடுத்தார்:

ரோமாபுரியின் உயர்நிலையும் அதிகாரமும் எங்கும் தெளிவா யிருந்தது. பணிநிலைப் படைத்துருப்புகள் அவர்களின் [இஸ்ரவேலர் களின்] தெருக்களில் அணிவகுத்துச் சென்றனர், அவர்களின் குன்றுகளில் காவல் இருந்தனர், பரிசுத்த தேவாலயத்தையும்கூட மேற்பார்வையிட்டனர், இவை யாவையும் வாக்குத்தத்தம் பண்ணப் பட்ட நாடு புறதெய்வ வணக்கத்தாரின் ஆளுகையின் கீழ் இருந்தது என்பதற்கு நிலையான மற்றும் எரிச்சல் ஏற்படுத்தும் நினைவூட்டுதலை அளித்தன.⁵

படிப்படியாக, நாட்டின் கவனமானது பூமிக்குரிய விஷயங்களுக்குத் திரும்பிற்று - மதரீதியானவர்களாக உரிமைகோரிக் கொண்டவர்கள் மத்தியிலும்கூட இவ்வாறு நடைபெற்றது. சில இருதயங்களில் நம்பிக்கை யின் தீப்பொறியானது தாழ்வாக எரிந்துகொண்டிருந்தது.

இருப்பினும், இது மற்றவர்களில் பிரகாசமாகப் பற்றியெரியத் தொடர்ந்தது. எடுத்துக்காட்டாக, மரியாளும் யோசேப்பும், பச்சிளம் குழந்தையாக இருந்த இயேசுவைத் தேவாலயத்திற்குத் தூக்கிச் சென்ற வேளையில், பல ஆண்டுகளாக “இஸ்ரவேலின் ஆறுதல் வரக் காத்திருந்தவ ரான” சிமியோன் என்ற பெயர்கொண்ட ஒரு முதிர்வயதான மனிதர் அங்கிருந்தார் (லூக். 2:25) - இது ராஜா மாத்திரமே தரக்கூடிய ஆறுதலாக இருந்தது. இம்மனிதர் இயேசுவைத் தமது கைகளில் ஏந்திக்கொண்டு, தேவனைத் துதித்தார்: “ஆண்டவரே, உமது வார்த்தையின்படி உமது அடியேனை இப்பொழுது சமாதானத்தோடே போகவிடுகிறீர்; ... உம்முடைய இரட்சணியத்தை என் கண்கள் கண்டது” (லூக் 2:29-32). சில வேளைகளில் இந்த நம்பிக்கையானது எதிர்பாராத இடங்களில் பற்றியெரிந்தது. ஒழுக்கவீனமான சமாரியப் பெண்ணிடம், யாக்கோபின் கிணற்றருகில் இயேசு பேசிக்கொண்டிருந்தபோது, அவள் “கிறிஸ்து

என்னப்படுகிற மேசியா வருகிறார் என்று அறிவேன், அவர் வரும்போது எல்லாவற்றையும் நமக்கு அறிவிப்பார்” என்று கூறினாள் (யோவா. 4:25).

சுவிசேஷ விவரங்கள்: “ராஜா இங்கு இருக்கின்றார்!”

முன் எதிர்பார்ப்பு பற்றியெறிதல்

ஆயினும் பின்பு, இஸ்ரவேலின் நம்பிக்கையின் சுடரை மீண்டும் எரியூட்டியதும் அதை ஒரு நெருப்பு கொழுந்தாக்கும்படி விசிறிவிட்டது மான ஒரு சில விஷயங்கள் நடைபெற்றன. யோவான் என்ற பெயர் கொண்ட ஒரு மனிதர் யூதேயாவின் வனாந்தரத்தில் பிரசங்கிக்கத் தொடங்கினார்: “மனந்திரும்புங்கள், பரலோகராஜ்யம் சமீபித்திருக்கிறது” (மத். 3:2). வேறு வார்த்தைகளில் சொல்லுவதென்றால், “ராஜா வருகின்றார் - நீங்கள் ஆயத்தமாயிருப்பது அவசியம்!” என்று அவர் கூறினார். கூட்டத்தார் யோவானிடத்தில்: “அப்படியானால் நாங்கள் என்ன செய்ய வேண்டும்?” என்று கேட்டார்கள் (லூக். 3:10). “இரண்டு அங்கிகளையுடையவன் இல்லாதவனுக்குக் கொடுக்கக் கடவன்; ஆகாரத்தை உடையவனும் அப்படியே செய்யக்கடவன்” என்பதே அவரது பதிலாயிருந்தது (லூக். 3:11). ஆயக்காரரிடத்தில் அவர், “உங்களுக்குக் கட்டளையிட்டிருக்கிறதற்கு அதிகமாய் ஒன்றும் வாங்காதிருங்கள்” என்று கூறினார் (லூக். 3:13). போர் சேவகர்களிடத்தில் அவர், “நீங்கள் ஒருவருக்கும் இருக்கண் செய்யாமலும் பொய்யாய்க் குற்றஞ்சாட்டாமலும், உங்கள் சம்பளமே போதுமென்றும் இருங்கள்” என்று கூறினார் (லூக். 3:14). வரவிருந்த ராஜாவை முன்னிதிர்பார்த்தலானது யோவானின் உரையைக் கேட்டவர்களிடம் செயல்தாக்கத்தை ஏற்படுத்தியது!

நீண்ட நாட்களாக எதிர்பார்த்துக் காத்திருக்கப்பட்ட ராஜா இயேசுவாக இருந்தார் (மத். 2:2; யோவா. 1:49). இருப்பினும் அவர் வந்த போது, ஒரு அரண்மனையில் அவர் பிறக்கவில்லை, ஒரு ராஜ அங்கிகளை அவர் அணியவில்லை, ஒரு பலம்வாய்ந்த படையை அவர் கட்டளையிட்டு நடத்தவில்லை.⁶ இந்த உண்மைகள், அவர் ராஜாவாயிருத்தல் பற்றி ஒரு சிலர் சந்தேகம் கொள்ளக் காரணமாயிருக்கையில், அவரது சிந்தையிலும் உதடுகளிலும் அவர் தம் ராஜ்யத்தை நிலைநாட்டுதலே நிலையான கருத்தாக இருந்தது. யோவானைப் போலவே இவரும், “மனந்திரும்புங்கள், பரலோக ராஜ்யம் சமீபித்திருக்கிறது” என்று பிரசங்கித்தார் (மத். 4:17). அவரது பல உவமைகள், “பரலோக ராஜ்யம் ... போன்றதாயிருக்கிறது” என்ற வார்த்தைகளுடன் தொடங்கின (மத். 13:31, 33, 44, 45, 47, 52; 20:1). அவர் பேதுருவிடம், “ராஜ்யத்தின் திறவுகோல்களை” தருவதாக வாக்களித்தார் (மத். 16:19). அவர் தமது அப்போஸ்தலர்களின் வாழ்நாள் காலத்திலேயே தேவனுடைய ராஜ்யம் “பெலத்தோடே” வரும் என்று கூறினார் (மாற். 9:1).

முன்னெதிர்பார்ப்பு தேய்ந்து மறைதல்

துரதிர்ஷ்டவசமாக மக்கள், ராஜா மற்றும் அவரது ராஜ்யம் பற்றி, தவறான கருத்துக் கொண்டிருந்தனர்: அவர்கள் தங்கள் விரோதிகளைத் தோல்வியுறச் செய்வதற்கு அரசியல் ரீதியான ராஜ்யத்தை ஆளுகை செய்யும் ஒரு பூமிக்குரிய ராஜாவை எதிர்பார்த்திருந்தனர். ஒருநாள், ஒரு கூட்டமானது இயேசுவை அவ்வகையான ராஜாவாக முடிசூட்ட முயற்சி செய்தது, ஆனால் அவர் அதை அனுமதிக்கவில்லை (யோவா. 6:15). பிற்பாடு, ஒரு ஞாயிற்றுக் கிழமையன்று, கிறிஸ்து கழுதைக்குட்டியின்மீது ஏறியவராய் எருசலேமுக்குள் நுழைகையில், மக்கள் “ஓசன்னா! கர்த்தரின் நாமத்தினாலே வருகிறவர் ஸ்தோத்தரிக்கப்பட்டவர்; கர்த்தரின் நாமத்தினாலே வருகிற நம்முடைய பிதாவாகிய தாவீதின் ராஜ்யம் ஆசீர்வதிக்கப்படுவதாக ... !” என்று ஆர்ப்பரித்தார்கள் (மாற். 11:9, 10). அவர்கள் அங்கே அப்போதே இயேசு தமது ராஜ்யத்தை அமைப்பார் என்று எதிர்பார்த்தனர் என்பது தெளிவு - ஆனால் அவர்கள் ஏமாற்றம் அடைந்தனர்.

இயேசுவின் ஒரு சில கூற்றுக்கள் மிகவும் அரசத்துவம் போலிராதவை களாக மக்களால் உய்த்துணரப்பட்டன. அவர், “என் ராஜ்யம் இவ்வுலகத்திற்குரியதல்ல” (யோவா. 18:36அ) என்று கூறினார். அவர் மரிப்பது பற்றியும், சிலுவையில் அறையப்படுதல் பற்றியும் பேசினார் (மத். 16:21; 17:23; 20:19 ஆகிய வசனங்களைக் காணவும்) - இது மிகவும் அரசத்துவமற்ற முடிவாயிருந்தது! அவர் இந்த உலகத்தை விட்டு நீங்குதல் பற்றியும் கூடப் பேசினார் (யோவா. 16:28ஐக் காணவும்).

இருப்பினும், அவர் மீண்டும் வருதல் பற்றியும் பேசினார்.⁷ அதுவே இந்த எடுத்துரைப்பில் உள்ள செய்தியின் மையப் பகுதியாக உள்ளது. மத்தேயு 24 மற்றும் 25ல் உள்ள அவரது விரிவான உரையில், நாம் பின்வரும் வார்த்தைகளைக் காண்கின்றோம்:

“நோவாவின் காலத்தில் எப்படி நடந்ததோ, அப்படியே மனுஷ குமாரன் வரும் காலத்திலும் நடக்கும். எப்படியெனில், ஜலப் பிரளயத்துக்கு முன்னான காலத்திலே நோவா பேழைக்குள் பிரவேசிக் கும் நாள் வரைக்கும், ஜனங்கள் புசித்தும் குடித்தும், பெண்கொண்டும் பெண்கொடுத்தும், ஜலப்பிரளயம் வந்து அனைவரையும் வாரிக் கொண்டுபோகும்படி உணராதிருந்தார்கள்; அப்படியே மனுஷ குமாரன் வருங்காலத்திலும் நடக்கும்” (மத். 24:37-39).

“உங்கள் ஆண்டவர் இன்ன நாழிகையில் வருவாரென்று நீங்கள் அறியாதிருக்கிறபடியினால் விழித்திருங்கள்” (மத். 24:42).

“அன்றியும் மனுஷகுமாரன் தமது மகிமைபொருந்தினவராய்ச் சகல பரிசுத்த தூதரோடுங்கூட வரும்போது தமது மகிமையுள்ள சிங்காசனத்தின்மேல் வீற்றிருப்பார். அப்பொழுது சகல ஜனங்களும் அவருக்கு முன்பாகச் சேர்க்கப்படுவார்கள். மேய்ப்பனானவன் செம்மறியாடுகளையும் வெள்ளாடுகளையும் வெவ்வேறாகப் பிரிக்கிறதுபோல அவர்களை அவர் பிரித்து, செம்மறியாடுகளைத்

தமது வலது பக்கத்திலும், வெள்ளாடுகளைத் தமது இடது பக்கத்திலும் நிறுத்துவார் ... அந்தப்படி, இவர்கள் நித்திய ஆக்கினையை அடையவும், நீதிமாண்களோ நித்திய ஜீவனை அடையவும் போவார்கள்” (மத். 25:31-46).

மேல்வீட்டில், இயேசுவின் இணையற்ற பிரியாவிடை உரையில் அவர் தமது அப்போஸ்தலர்களிடம் பின்வருமாறு கூறினார்:

உங்கள் இருதயம் கலங்காதிருப்பதாக; தேவனிடத்தில் விசுவாச மாயிருங்கள், என்னிடத்திலும் விசுவாசமாயிருங்கள். என் பிதாவின் வீட்டில் அநேக வாசஸ்தலங்கள் உண்டு; அப்படியில்லாதிருந்தால், நான் உங்களுக்குச் சொல்லியிருப்பேன்; ஒரு ஸ்தலத்தை உங்களுக்காக ஆயத்தம்பண்ணப்போகிறேன். நான் போய் உங்களுக்காக ஸ்தலத்தை ஆயத்தம்பண்ணினபின்பு, நான் இருக்கிற இடத்திலே நீங்களும் இருக்கும்படி நான் மறுபடியும் வந்து உங்களை என்னிடத்தில் சேர்த்துக்கொள்ளுவேன் (யோவா. 14:1-3).

இருப்பினும், கிறிஸ்து இந்த வார்த்தைகளைப் பேசியதற்குப் பின்பு வந்த காலைப் பொழுதில், அவர் ஒரு ரோமச்சிலுவையில் அறையப்பட்டார் - அவரது சீஷர்களின் கனவுகளும் நம்பிக்கைகளும் நசுக்கப்பட்டன.

நடபடிகளும் நிருபங்களும்: “ராஜா மீண்டும் வருகின்றார்!”

முன் எதிர்பார்ப்பு பற்றியெரிதல்

இயேசு மூன்றாம் நாளில் மரித்தோரில் இருந்து உயிர்த்தெழுந்தபோது, நம்பிக்கை உயிர்ப்பிக்கப்பட்டது. பின்பு அவர் தமது சீஷர்களுடன் நாற்பது நாட்கள் இருந்து, பரலோகத்திற்கு தாம் திரும்பிச் செல்லுதலுக்கு அவர்களைத் தயார் செய்தார். கடைசியில், அவர்களை விட்டுச் செல்வதற்கு அவருக்கு நேரம் நெருங்கிற்று. அவர்களை அவர், ஒலிவ மலையின் கிழக்குச் சரிவில் இருந்த ஒரு இடத்திற்கு வழிநடத்திச் சென்றார், அங்கு அவர் தமது கரங்களை உயர்த்தி அவர்களை ஆசீர்வதித்தார், மற்றும் வானத்திற்கு எடுத்துக்கொள்ளப்பட்டார். அப்போஸ்தலர்கள் “அவர் போகிறபோது ... வானத்தை அண்ணாந்து பார்த்துக்கொண்டு” இருந்தனர், அப்போது இரண்டு தூதர்கள் “அவர்களருகே நின்றனர்” (அப். 1:10). அந்தத் தூதர்கள் அவரிடத்தில், “கலிலேயராகிய மனுஷரே, நீங்கள் ஏன் வானத்தை அண்ணாந்து பார்த்து நிற்கிறீர்கள்? உங்களிடத்தினின்று வானத்துக்கு எடுத்துக்கொள்ளப்பட்ட இந்த இயேசுவானவர் எப்படி உங்களுக்கு முன்பாக வானத்துக்கு எழுந்தருளிப் போனாரோ, அப்படியே மறுபடியும் வருவார்” என்றார்கள் (அப். 1:11). கிறிஸ்துவின் பின்பற்றாளர்கள் ஒரு புதிய செய்தியைக் கொண்டிருந்தனர்: “ராஜா மீண்டும் வருகின்றார்!”

“ராஜா வருகின்றார்!” என்ற உறுதிப்பாடு இஸ்ரவேல் மக்களை உற்சாகப்படுத்தியிருந்தது போலவே, “ராஜா, மீண்டும் வருகின்றார்!” என்ற

சிந்தனையானது தொடக்க காலக் கிறிஸ்தவர்களுக்குத் தைரியமூட்டியது. ஏவுதல் பெற்ற எழுத்தாளர்கள் இந்தத் தலைப்பை மறைமுகமாகத் தொடர்ந்து குறிப்பிட்டனர். ஒரு எழுத்தாளரின் கூற்றுப்படி, “புதிய ஏற்பாட்டில் குறைந்தபட்சம் 370 வசனங்கள், அவர் மனிதர்களை நியாயந்தீர்ப்பதற்காக இரண்டாம்முறை வருதல் பற்றிக் குறிப்பிடுகின்றன. புதிய ஏற்பாட்டின் 7,959 வசனங்களில், 25ல் ஒரு வசனம் கிறிஸ்துவின் மறுவருகை பற்றிய ஆய்வுக்கருத்தைத் தொடுவதாக உள்ளது.” புதிய ஏற்பாட்டின் 27 புத்தகங்களில், 23ல் இந்தப்போதனை போதிக்கப்படுகிறது.⁸ இந்தப் பாடக்கருத்து தொடர்பாக உள்ள சில வசனப்பகுதிகள் பின்வருமாறு.

பவுல் பின்வருமாறு எழுதினார்,

நம்முடைய குடியிருப்போ பரலோகத்திலிருக்கிறது. அங்கேயிருந்து கர்த்தராயிருக்கிற இயேசு கிறிஸ்து என்னும் இரட்சகர் வர எதிர்பார்த்துக் கொண்டிருக்கிறோம். அவர் எல்லாவற்றையும் தமக்குக் கீழ்ப்படுத்திக்கொள்ளத்தக்க தம்முடைய வல்லமையான செயலின்படியே, நம்முடைய அற்பமான சரீரத்தைத் தம்முடைய மகிமையான சரீரத்திற்கு ஒப்பாக மறுருப்படுத்துவார் (பிலி. 3:20, 21).

ராஜா திரும்பி வருகின்றபோது, இற்றுப்போன இந்த சரீரமானது தனது எல்லா பலவீனத்தோடும் கூட மாற்றப்பட்டு, ஒரு புதிய சரீரம் கொடுக்கப்படும். நமக்கு ஆவிக்குரிய சரீரங்கள் கொடுக்கப்படும் - அது “அவரது மகிமையுள்ள சரீரத்திற்கு” ஒப்பானதாக இருக்கும்!

தெசலோனிக்கேயில் இருந்த கிறிஸ்தவர்களுக்குப் பவுல் பின்வருமாறு கூறினார்:

கர்த்தருடைய வார்த்தையை முன்னிட்டு நாங்கள் உங்களுக்குச் சொல்லுகிறதாவது: கர்த்தருடைய வருகைமட்டும் உயிரோடிருக்கும் நாம் நித்திரையடைந்தவர்களுக்கு முந்திக்கொள்வதில்லை. ஏனெனில், கர்த்தர் தாமே ஆரவாரத்தோடும், பிரதான தூதனுடைய சத்தத்தோடும், தேவ எக்காளத்தோடும் வானத்திலிருந்து இறங்கிவருவார்; அப்பொழுது, கிறிஸ்துவுக்குள் மரித்தவர்கள் முதலாவது எழுந்திருப்பார்கள்.⁹ பின்பு உயிரோடிருக்கும் நாமும் கர்த்தருக்கு எதிர்கொண்டு போக, மேகங்கள்மேல் அவர்களோடே கூட ஆகாயத்தில் எடுத்துக்கொள்ளப்பட்டு, இவ்விதமாய் எப்பொழுதும் கர்த்தருடனேகூட இருப்போம் (1 தெச. 4:15-17).

வரவிருந்த நாட்களில், தெசலோனிக்கேயில் இருந்த கிறிஸ்தவர்கள் தங்களுக்கு அன்பான பலரைப் பூமியில் ஓய்வெடுக்கும்படி கிடத்துவார்கள். அவர்கள் கவலைப்படாதிருக்கும்படி பவுல் கூறினார். நீதிமான்கள் தங்கள் பலன்களை இழந்துபோக மாட்டார்கள் - ஏனெனில், ராஜா திரும்பி வருகையில், அவர்கள் உயிர்ப்பிக்கப்படுவார்கள் என்று அவர் [பவுல்] விளக்கப்படுத்தினார். மேலும் அவர், “ஆகையால் இந்த வார்த்தை

களினாலே நீங்கள் ஒருவரையொருவர் தேற்றுங்கள்” என்றும் கூறினார் (1 தெச. 4:18).

வரவிருக்கும் ராஜா என்ற ஆய்வுப்பொருளை யோவான் எதிரொலித்தார்: “இப்படியிருக்க, பிள்ளைகளே அவர் வெளிப்படும்போது நாம் அவர் வருகையில் அவருக்கு முன்பாக வெட்கப்பட்டுப் போகாமல் தைரியமுள்ளவர்களாயிருக்கும்படிக்கு அவரில் நிலைத்திருங்கள்” (1 யோவா. 2:28). ராஜா வருகின்றபோது, நாம் ஆயத்தமாயிருந்தால் தைரியத்தினால் நிரப்பப்படக்கூடும் - அல்லது நாம் ஆயத்தமாய் இராதிருந்தால் வெட்கத்தினால் நிரப்பப்படக்கூடும். 1 யோவான் 3:2ம் வசனம், “பிரியமானவர்களே, இப்பொழுது தேவனுடைய பிள்ளைகளாயிருக்கிறோம், இனி எவ்விதமாயிருப்போமென்று இன்னும் வெளிப்படவில்லை; ஆகிலும் அவர் வெளிப்படும்போது அவர் இருக்கிறவண்ணமாகவே நாம் அவரைத் தரிசிப்பதினால், அவருக்கு ஒப்பாயிருப்போமென்று அறிந்திருக்கிறோம்” என்று கூறுகிறது.

மற்ற வசனப்பகுதிகளையும் குறிப்பிடமுடியும், ஆனால் கிறிஸ்துவின் மறுவருகை என்பது மீண்டும் மீண்டும் வருகிற ஆய்வுப்பொருளாக உள்ளது என்பதைச் செயல்விளக்கப்படுத்துவதற்கு இவைகள் போதுமானவைகளாய் உள்ளன. இப்போது நாம், புதிய ஏற்பாட்டின் முடிவுப் பகுதிக்குச் செல்வோம். இங்கு இயேசுவினால் கொடுக்கப்பட்ட ஒரு நிறைவு வாக்குத்தத்தம் உள்ளது: “இதோ, சீக்கிரமாய் வருகிறேன்; அவனவனுடைய கிரியைகளின்படி அவனவனுக்கு நான் அளிக்கும் பலன் என்னோடே கூட வருகிறது” (வெளி. 22:12). “நான் சீக்கிரமாய் வருகிறேன்” என்ற வார்த்தைகள் சிலருக்கு வினோதமானதாக ஒலிக்கலாம், ஏனெனில் நூற்றுக்கணக்கான ஆண்டுகள் ஆனபின்பும்கூட அவர் இன்னமும் திரும்பி வரவில்லை.¹⁰ பில் பனொஸ்கி அவர்கள் பின்வருமாறு கருத்துத் தெரிவித்தார்:

வேதாகமத்தின் முடிவுப்பகுதிகளில் உள்ள இந்த “சீக்கிரமாய்” என்ற வார்த்தையானது, பூமிக்குரிய வாழ்வின் முடிவுபெறும் அம்சத்திலிருந்து கண்ணோக்கப்படக் கூடாது, ஆனால் காலம்கடந்த தேவனுடைய வாழ்வின் அம்சத்திலிருந்து கண்ணோக்கப்பட வேண்டும். நமது கணக்கீட்டின்படி இரண்டாயிரம் ஆண்டுகள் வந்து சென்றுள்ளன, ஆனால் அவரைப் பொறுத்தமட்டில் ஆயிரம் ஆண்டுகள் என்பது ஒரு நாளைப் போன்று உள்ளது. தேவன் ஒரு கைக்கடிக்காரத்தை அணிவதில்லை.¹¹

மேலும் இயேசுவின் வார்த்தைகள், அவரது வருகை “உடனடியானதாக” இருக்கும் என்று கருத்துத் தெரிவிப்பதில்லை, அதற்குப் பதிலாக, அது “imminent” ஆக இருந்தது என்ற கருத்தையே தெரிவிக்கிறது என்றும் பனொஸ்கி கருத்துத் தெரிவித்தார்.¹² “Imminent” என்றால் அது எந்த வேளையிலும் நடக்கலாம் என்று அர்த்தப்படுகிறது. இது உண்மையாக இருக்கவேண்டும் என்று தொடக்க காலக் கிறிஸ்தவர்கள் நம்பினர், நாமும்கூட இதை நம்ப வேண்டியவர்களாக இருக்கின்றோம். வேதாகமத்தின் கடைசி வசனத்திற்கு முந்திய வசனத்தில், இயேசுவின் வாக்குத்தத்தத்தை யோவான் திரும்பக் கூறினார்: “இவைகளைச் சாட்சியாக

அறிவிக்கிறவர்: மெய்யாகவே சீக்கிரமாய் வருகிறேன் என்கிறார்” (யோவா. 22:20அ). பின்பு அந்த அப்போஸ்தலர், “ஆமென், கர்த்தராகிய இயேசுவே வாரும்” என்று கூறினார் (வெளி. 22:20ஆ).

ராஜா காணக்கூடிய வகையில்,¹³ கேட்கக்கூடிய வகையில், எச்சரிக்கை எதுவுமின்றி,¹⁴ வல்லமையுடனும் மகிமையுடனும் ராஜா வருவதாக இருந்தார் என்று புதிய ஏற்பாட்டு எழுத்தாளர்கள் போதித்தனர். அவர் மரித்தோரை உயிரோடெழுப்பவும், எல்லா மனிதர்களையும் நியாயத் தீர்த்து, பலன்களையும் தண்டனையையும் வழங்கவும் வருவார் என்று அவர்கள் போதித்தனர்.¹⁵ அநீதி நிறைந்த உலகத்தில், எல்லாவற்றையும் சரிசெய்வதற்காக ராஜா வருவார் என்ற செய்தியை அவர்கள் பகிர்ந்தளித்தனர்!

ராஜாவுடைய முதலாம் வருகையின் முன் எதிர்பார்ப்பு இஸ்ரவேல் ஜனங்களின் வாழ்வில் செயல்தாக்கத்தை ஏற்படுத்திற்று. அதுபோலவே, இரண்டாம் வருகையின் முன் எதிர்பார்ப்பு தொடக்க காலக் கிறிஸ்தவர்களைப் பாதித்தது:

- அது அவர்களை மாற்றியது. அது அவர்களின் [வாழ்வு பற்றிய] கண்ணோட்டங்களை மாற்றியது. “ராஜா மீண்டும் வருகின்றார்!” என்ற உண்மை அவர்களின் சிந்தனைக்கு மையமாக இருந்தபோது, அவர்கள் வாழ்வை மாறுபட்ட வகையில் கண்டனர்.
- அது அவர்களுக்கு அறைகூவல் விடுத்தது. இரண்டாம் வருகையைப் பற்றிப் பேசியபோது, பேதுரு பின்வருமாறு எழுதினார்:

கர்த்தருடைய நாள் இரவிலே திருடன் வருகிறவிதமாய் வரும்; அப்பொழுது வானங்கள் மடமட என்று அகன்றுபோம், பூதங்கள் வெந்து உருகிப்போம், பூமியும் அதிலுள்ள கிரியைகளும் எரிந்து அழிந்துபோம். இப்படி இவைகளெல்லாம் அழிந்து போகிறதாயிருக்கிறபடியால் நீங்கள் எப்படிப்பட்ட பரிசுத்த நடக்கையும் தேவபக்தியும் உள்ளவர்களாயிருக்க வேண்டும்! தேவனுடைய நாள் சீக்கிரமாய் வரும்படிக்கு மிகுந்த ஆவலோடே காத்திருங்கள் ... (2 பேது. 3:10-12).

“ராஜா வருகின்றார்!” என்று யூதர்களிடத்தில் யோவான் [ஸ்நானன்] கூறியபோது, அவர்கள் மனந்திரும்பி தங்கள் வாழ்வை மாற்றிக் கொண்டனர். “ராஜா மீண்டும் வருகின்றார்!” என்ற உண்மையைப் பேதுரு கூறுகின்ற போது, இது நாமும் நமது வாழ்வை மாற்றிக்கொள்ளக் காரணமாக வேண்டும். இந்திய ஜனாதிபதி¹⁶ உங்களுடன் உணவு உண்பதற்கு உங்கள் வீட்டிற்கு வரத் திட்டமிட்டிருந்தால் எப்படியிருக்கும்? நீங்கள்

உங்களையே, “நான் எதை அவருக்குப் பரிமாறுவேன்? நான் எந்த உடையை அணிவேன்? எனது வீட்டின் தோற்றத்தில் என்னென்ன மாற்றத்தைச் செய்ய வேண்டியது அவசியமாயிருக்கும்?” என்று கேட்டுக்கொள்ள மாட்டீர்களா? ராஜா வருகின்றார் என்ற உண்மையை நாம் ஆழ்ந்து சிந்திக்கும்போது, பின்வரும் கேள்விகள் நமது சிந்தையில் மேலான இடங்கொண்டிருக்க வேண்டும் என்று பேதுரு கூறினார்: “நாம் எப்படிப்பட்ட பரிசுத்த நடக்கையும் தேவபக்தியும் உள்ளவர்களாயிருக்க வேண்டும்?”

- அது அவர்களை உறுதிப்படுத்தியது. ராஜா மறுபடியும் வருவார் என்ற உண்மையில் அவர்கள் பெலத்தைக் கண்டறிந்தனர். அவர்கள் வாழ்வில் என்ன நடந்தாலும், ராஜா வருவார் என்பதையும் அவர்கள் நியாயப்படுத்தப் படுவார்கள் என்பதையும் அறிந்திருந்தனர். யோவானைப் போல் அவர்கள், “ஆண்டவராகிய இயேசுவே வாரும்!” என்று ஜெபித்தனர். அவர்கள், “ஓ ஆண்டவரே வாரும்!” என்று அடிப்படையில் அர்த்தப்படுகிற “மாரநாதா” என்ற அரமாயிக் சொல்விளக்கத்தைக் கொண்டிருந்தனர் (1 கொரி. 16:22ஆ). இது, அவர் வருவார் என்பதன் மீதுள்ள விசுவாசத்தின் வெளிப்பாடாகவும் அவரது வருகையைத் துரிதமாக்கும்படி ஜெபித்தலாகவும் இருந்தது. பேதுருவின் வார்த்தையைப் பயன்படுத்துவதென்றால், அவர்கள், “தேவனுடைய நாள் சீக்கிரமாய் வரும்படிக்கு மிகுந்த ஆவலோடே காத்திருந்தனர்” (2 பேது. 3:12). மேஸ்ஸில்லோன் அவர்களின் கூற்றுப்படி, “ஆண்டவருடைய மறுவருகைக்காக ஏங்காதிருத்தல் என்பது ஒரு வகையான விசுவாச விலக்கம் என்று தீர்மானிக்கப்பட்டிருந்தது.”¹⁷
- அது அவர்களை ஆறுதல்படுத்தியது. ராஜா திரும்பவும் வருகின்றார் என்று பவுல் தெசலோனிக் கையர்களுக்கு உறுதிப்படுத்தியபோது, அவர் “ஆகையால் இந்த வார்த்தை களிநாலே நீங்கள் ஒருவரையொருவர் தேற்றுங்கள்” என்று எழுதினார் (1 தெச. 4:18). அவர்கள் தங்கள் விசுவாசத்திற்காக மரிக்க நேர்ந்தாலும், ராஜா மீண்டும் வந்து அவர்களை எழுப்புவார், மற்றும் அவர்கள் நித்தியத்திற்கும் என்றென் றைக்கும் அவருடன் இருக்கும்படி செல்லுவார்கள்!

முன்னெதிர்பார்ப்பு தேய்ந்து மறைதல்

வேதாகமத்தில், [கிறிஸ்துவின்] இரண்டாம் வருகை பற்றிய கடைசி வசனமானது பத்தொன்பது நூற்றாண்டுகளுக்கு முன்பு எழுதப்பட்டது. நூற்றாண்டுகள் கடந்து சென்றுள்ளன, ஆயினும் ராஜா இன்னும் திரும்பி

வரவில்லை. நாம் பூமியால் கட்டப்பட்டவர்களாகி விட்டோம், நமது கண்கள் இனியும் வானத்தை நோக்கிக் கவனம் குவித்திருப்பதில்லை. உணர்வை எழுப்பிவிடும் குணமுடையவர்கள் பரவச நிலை என்று தாங்கள் அழைக்கும் நிகழ்ச்சி, துன்பங்கள் மற்றும் பூமியில் கிறிஸ்துவின் ஆளுகை என்ற நிகழ்ச்சிகளைப் பற்றித் தாங்களே கட்டியெழுப்பிய கதைகளைக் கொண்டு மக்களை உணர்வெழுச்சிக்கு உட்படுத்துதல் என்பது மாத்திரமே இப்போது இரண்டாம் வருகை பற்றிய போதனை மற்றும் பிரசங்கமாக உள்ளது. நம்மில் பெரும்பான்மையானவர்கள் இந்த உலகத்திற்கு உரியவர்கள் ஆகிவிட்டோம்; நாம் இந்த வாழ்வில் பொருந்தி அமைந்து விட்டோம். ராஜாவின் மறுவருகை பற்றிய உண்மையானது நமது சிந்தைகளில் நீர்த்துப் போய்விட்டதால், சபையின் தொடக்க நூற்றாண்டுகளில் இருந்த கிறிஸ்தவர்களைப்போல் அந்த உண்மையால் செயல்தாக்கம் அடைவதில்லை.

- அதினால் நாம் மாற்றப்படுவதில்லை. நம்மைச் சுற்றிலும் இருக்கின்ற கிறிஸ்தவரல்லாதவர்களைப் போலவே, நமது சிந்தனைகளும் இந்த வாழ்வுக்குரியவற்றினால் நிறைக்கப் பட்டுள்ளது.
- அதினால் நாம் அறைகூவல் விடப்படுவதில்லை. எல்லா வேளைகளிலும் தயாராக இருப்பதன் அவசரத்தை பலர் இனியும் உணர்வதில்லை.
- உலகப் பிரகாரமானவற்றின்மீது கொண்டுள்ள கவனக் குவிப்பால் நாம், இந்த சத்தியம் கொண்டு வரக்கூடிய உறுதிப்பாட்டுடன் - பலத்துடன் - இருப்பதில்லை. நாம் வாழ்வின் அற்பமான விஷயங்களினால் கட்டப்பட்டவர்களாய்க் கிடக்கின்றோம்.
- “ராஜா வருகின்றார்!” என்று நம்பியதால் தொடக்க காலக் கிறிஸ்தவர்கள் பெற்றுக்கொண்ட ஆறுதலை இனியும் நாம் மகிழ்வுடன் அனுபவிப்பதில்லை. நமக்கு இந்த ஆறுதல் அவசியமானதாக உள்ளது. நாம் அடித்து வீழ்த்தப்படும் போது, இந்த உலகம் தனியே வீழ்வதாகத் தோன்றும்போது, பொல்லாங்கானது யுத்தத்தில் வெற்றி பெறுவதாகக் காணப்படும்போது, சபைகளும் சபை உறுப்பினர்களும் கூட நம்மை ஊக்கமிழக்கச் செய்யும்போது, “ராஜா வருகின்றார்! எல்லாம் கடைசியில் நேராகும்!” என்பதை உய்த்துணருவதல் என்ன ஒரு ஆறுதலாக இருக்கும்!

சார்த்தருடைய உடனடியான வருகையைப் பொறுத்தமட்டில் புதிய ஏற்பாடு எழுதப்பட்ட காலத்தில் இருந்த கிறிஸ்தவர்கள் கொண்டிருந்த உணர்வெழுச்சியை நாம் மீளக்கட்டியெழுப்பிக் கொள்ளாத வரையில், புதிய ஏற்பாட்டுக் கிறிஸ்தவத்தை மீளக்கட்டியெழுப்பும் பணிப்பொறுப்பு முழுமையடையாது என்று யாரோ ஒருவர் கூறினார். நாம் என்ன செய்ய

வேண்டும்? நாம் இரண்டாம் வருகையைப் பற்றி அதிகமாய்ப் போதிக்கவும் பிரசங்கிக்கவும் முடியும். மாபெரும் பாடல்கள் பல இந்த ஆய்வுக் கருத்துடன் தொடர்புடையவைகளாக உள்ளன;¹⁸ நாம் இவற்றை அதிகமாய்ப் பாடமுடியும். இருப்பினும், தனித் தனிக் கிறிஸ்தவர் என்ற முறையில் நாம் யாவரும், என்ன நடந்தாலும் நாம், “ராஜா வருகின்றார்! அவர் அடுத்த ஐந்து நிமிடங்களுக்குள் வரலாம் அல்லது வராதிருக்கலாம், ஆனால் அவரால் அது முடியும். ராஜா வருகின்றார் - அது ஒவ்வொன்றையும் மாற்றும்!” என்ற கண்ணோக்கிலேயே வாழ்வைக் காண்போம் என்ற வகையில் இந்த சத்தியத்தை நமது இருதயங்களில் ஆழப்பதியச் செய்வது என்பது மாபெரும் தேவையாக உள்ளது.

முடிவுரை

ராஜா இப்போதே திரும்பி வருவாரென்றால், உங்கள் பதில்செயல் என்னவாக இருக்கும்? நாம் திடீரென்று எக்காளங்களின் சத்தத்தைக் கேட்க நேர்ந்து இந்தக் கட்டிடத்தின் மேற்கூரையானது நடுவில் பிரிந்து போவதைக் காணநேர்ந்தால் எப்படியிருக்கும்? நாம் மேல்நோக்கிப் பார்த்து, இயேசுவின் மகிமையையும் அவரது தூதர்களையும் காணநேர்ந்தால் எப்படியிருக்கும்? இங்கும் அங்கும் கூட்டத்திலும் உள்ள மக்கள் ஆகாயத்தில் உயர எழும்பத் தொடங்கினால் எப்படியிருக்கும்? (1 தெச. 4:16, 17ஐக் காணவும்.) அவரது மறுவருகையைக் காண்பது உங்களுக்கு மெய்சிலிர்ப்பாய் இருக்குமா அல்லது நீங்கள் பயம் அடைவீர்களா? நீங்கள் யோவானுடன் சேர்ந்து “ஆமென், கர்த்தராகிய இயேசுவே வாரும்” என்று கூறி உண்மையிலேயே அதை அர்த்தப்படுத்த இயலுமா? (வெளி. 22:20ஆ). ராஜா வருகின்றார்! அவர் வருகின்றார் என்பதை நீங்கள் நம்ப முடியும்! அவரது மறுவருகைக்கு நீங்கள் ஆயத்தமாயிராவிட்டால், இன்றே நீங்கள் ஆயத்தமாக வேண்டும் என்பதற்காக நான் ஜெபிக்கின்றேன்.¹⁹

குறிப்புகள்

நான் பிரசங்க மேடையில் முதன் முதலில் அடியெடுத்து வைத்ததில் இருந்து இரண்டாம் வருகை பற்றிப் பிரசங்கித்துள்ளேன். இந்த மாபெரும் ஆய்வுக்கருத்தின்மீது எனக்கு முன் பேசிய மற்றும் எழுதிய யாவருக்கும் நான் கடன்பட்டுள்ளேன். “ராஜா வருகின்றார்!” என்ற இந்தப் பிரசங்கத் திற்குப் பல ஆதாரமுலங்கள் பயன்படுத்தப்பட்டுள்ளன, ஆனால் இந்தத் தலைப்பும் பொதுவான அணுகுமுறையும் லேன்டன் B. சான்டெர்ஸ் அவர்கள் அபிலேன் கிறிஸ்தவப் பல்கலைக்கழகத்தின் விரிவுரை முகாம்கள் ஒன்றில் நிகழ்த்திய ஒரு விரிவுரையில் இருந்து எடுக்கப்பட்டன.

இரண்டாம் வருகை பற்றி நாம் பிரசங்கிக்க வேண்டிய வகையில் அதிகமாகப் பிரசங்கிக்காது இருந்தாலும், பெரும்பாலான பாடல் புத்தகங்கள் அந்தத் தலைப்பின்மீது அமைந்த பாடல்களால் நிறைந்துள்ளன. பாடல் நடத்துநரிடம் நீங்கள் இந்த பாடக்கருத்துப் பற்றிய பாடல்களைத் தேர்ந்தெடுக்கும்படி நீங்கள் கேட்டுக்கொள்ள விரும்பலாம்.

குறிப்புகள்

¹இது பெரும்பாலும் பயன்படுத்தப்படும் வேதாகமத்தின் பின்வரும் பிரிவுகளாக உள்ளது: “கிறிஸ்து வருகின்றார்” “கிறிஸ்து இங்கிருக்கின்றார்”; “கிறிஸ்து மீண்டும் வருகின்றார்.” ²William S. Banowsky, *Sermons of William S. Banowsky*, Great Preachers of Today series, vol. 11, ed. J. D. Thomas (Abilene, Tex.: Biblical Research Press, 1965), 211. பழைய ஏற்பாட்டு மேசியாத்துவத் தீர்க்கதரிசனங்களின் மிகச் சரியான எண்ணிக்கையானது எழுத்தாளருக்கு எழுத்தாளர் மாறுபடுகிறது. மிகச் சரியான எண்ணிக்கை முக்கியமானதல்ல. ³2ம் சங்கீதம் ஒரு “இராஜரீக சங்கீதமாக” இருந்தது. இது இஸ்ரவேலின் பூமிக்குரிய அரசர்களுக்கு நடைமுறைப் பயன்பாட்டைக் கொண்டிருந்தது, ஆனால் பெரும்பாலான யூதர்கள், இந்த சங்கீதம் மேசியாவரும்வரை முழுமையாக நிறைவேறாது என்று புரிந்துகொண்டிருந்தனர். புதிய ஏற்பாட்டுப் பேச்சாளர்களும் எழுத்தாளர்களும் இந்த சங்கீதத்தின் பகுதிகளை இயேசுவுக்கு நடைமுறைப்படுத்தினர் (அப். 13:33; எபி. 1:5; 5:5; வெளி. 12:5). ⁴எடுத்துக்காட்டாக, ஆசாரியர்கள் தங்கள் நியமனத்தின் ஒரு பகுதியாக எண்ணெயினால் அபிஷேகம் பண்ணப்பட்டனர், மற்றும் சில வேளைகளில் தீர்க்கதரிசிகளும் எண்ணெயினால் அபிஷேகம் செய்விக்கப்பட்டனர். ⁵Landon B. Saunders, “The King Is Coming!” *Abilene Christian University Lectures* (1980), 104. ⁶தேவனுடைய வழிகள் நமது வழிகள் அல்ல (ஏசா. 55:8, 9). ⁷தொடர்புடைய வேத வசனப்பகுதிகள் பலவற்றைப் பட்டியலிட முடியும். எடுத்துக்காட்டாக, மத்தேயு 16:27; 26:64ஐக் காணவும். ⁸Banowsky, 211. ⁹இந்த வசனப்பகுதியானது, “பரவச நிலை” என்று அழைக்கப்படும் மனிதரால் கண்டுபிடிக்கப்பட்ட போதனையைப் போதிப்பதற்கு ஆயிரமாண்டு முன் அரசாட்சிக் கொள்கைகாரர்களால் பயன்படுத்தப்படுகிறது. அவர்கள் “முதலாவது” என்ற வார்த்தையின்மீது வலியுறுத்தும் வைக்கின்றனர், நீதிமாண்கள் “முதலாவது” - அதாவது நீதியற்றவர்களுக்கு முன்பு - உயிர்ப்பிக்கப்படுவார்கள் (அவர்களின் போதனையின்படி) நீதியற்றவர்கள் ஏழு வருடங்கள் வரை உயிர்ப்பிக்கப்படுவதில்லை என்று கூறுகின்றனர். அவ்வகையில் “முதலாவது” என்ற வார்த்தை இந்த வசனப்பகுதியில் பயன்படுத்தப்படவில்லை. “முதலாவது” என்ற வார்த்தையில் மறைமுகமாய் உணர்த்தப்படும் நேர்மாறானது நீதிமாண்கள் மற்றும் நீதியற்றவர்களுக்கு இடையிலானது அல்ல, ஆனால் மரித்தவர்களுக்கும் உயிருடன் இருப்பவர்களுக்கும் இடையில் உள்ளதாகும். வேத வசனமானது, “கிறிஸ்துவுக்குள் மரித்தவர்கள்” “முதலாவது” எழுந்திருப்பார்கள், மற்றும் அதன் பின்பு “கிறிஸ்துவுக்குள்” உயிருடன் இருக்கும் யாவரும் கர்த்தரைச் சந்திப்பதற்காக ஆகாயத்தில் எடுத்துக்கொள்ளப்படுவார்கள். மரித்த யாவரும் - நல்லவர்கள் மற்றும் தீயவர்கள் யாவரும் - ஒரே வேளையில் உயிர்ப்பிக்கப்படுவார்கள் என்று வேதாகமம் போதிக்கிறது (யோவா. 5:28, 29). ¹⁰இவ்வசனப்பகுதி இரண்டாம் வருகையை அல்ல, ஆனால் அதற்கு மாறாக சபையின் தொடக்க நாட்களில் தீய மனிதர்கள்மேல் ஒரு தற்காலிக நியாயத்தீர்ப்பைக் குறித்ததாக உள்ளது என்பதைச் சிலர் நம்புவதில்லை. இருப்பினும், வெளிப்படுத்தின புத்தகத்தின் முடிவில், இரண்டாம் வருகையே கலந்துரையாடலின் கீழ் உள்ள பாடக்கருத்தாக இருப்பதாகக் காணப்படுகிறது. ¹¹Banowsky, 213-14. ¹²Ibid., 213. ¹³கிறிஸ்துவின் மறுவருகைக்கான காலத்தைக் குறிப்பதற்குப் பலர் முயற்சி செய்துள்ளனர். (அவர்கள்) முன்னுரைத்தபடி அவர் வராதபோது, சிலர் தங்கள் நற்பெயர்களை மீட்டுக்கொள்வதற்காக, “அவர் வந்தார், ஆனால் அவர் தேர்ந்தெடுக்கப்பட்ட ஒரு சிலர் மாத்திரம் காணும்படி வந்தார், நேரம் சரியானதல்ல என்று முடிவு செய்துவிட்டார் - எனவே அவர் பிற்பாடு மீண்டும் வருவார்” என்று கூறினார்கள். கிறிஸ்து மறுபடியும் வரும்போது, “கண்களையாவும்

அவரைக் காணும்” (வெளி. 1:7) என்று வேதாகமம் போதிக்கிறது. ¹⁴ அவரது வருகைக்கு நேரத்தை அமைக்க முயற்சி செய்கின்றவர்கள், ராஜா, “இரவில் திருடன் வருகிற விதமாய் வருவார்” என்ற புதிய ஏற்பாட்டின் போதனைக்குச் சிறிதளவே கவனம் தருகின்றனர் என்பது உறுதி (1 தெச. 5:2; மத். 24:42-44; 1 தெச. 5:4; 2 பேது. 3:10; வெளி. 3:3; 16:15ஐக் காணவும்). ¹⁵ இரண்டாவது வருகையைப் பற்றிய சில சத்தியங்களை வலியுறுத்துவதற்கு நீங்கள் இவ்விடத்தில் சற்றே நிதானிக்க விரும்பலாம். எடுத்துக்காட்டாக, அவர் ஆயிரமாண்டு முன் அரசாட்சிக் கொள்கைக்காரர்கள் போதிப்பதுபோல், தமது ராஜ்யத்தை நிலைநாட்டுவதற்காக வரப்போவதில்லை. ராஜ்யம்/சபை என்பது ஏற்கனவே நிலைநாட்டப்பட்டுள்ளது. ¹⁶ இவ்விடத்தில் ஆங்கில மூலப்பாடத்தில் இதன் எழுத்தாளர், “அமெரிக்க ஜனாதிபதி” என்று குறிப்பிட்டிருந்தார். இதை நமது நாட்டு வாசகர்களுக்கேற்ப இதன் மொழிபெயர்ப்பாளர், “இந்திய ஜனாதிபதி” என்று மாற்றிக்கொடுத்துள்ளார். ¹⁷ Quoted in Banowsky, 214. ஜீன் பேட்டிஸ்ட் மேஸ்ஸில்லோன், “கிளேயர்மான்ட் என்ற இடத்தின் ஆயர்” என்று அழைக்கப்பட்டார், மற்றும் இவர் ஃபிரான்ஸ் நாட்டின் நான்காம் லூயி மன்னரின் அரண்மனைப் பிரசங்கியாராக ஊழியம் செய்தார். ¹⁸ இந்தப் பாடக் கருத்துக்கொண்ட பாடல்கள் உங்கள் பிரசங்கத்திற்கு முன்னதாகப் பாடப்பட்டிருந்தால், ஆய்வுக்கருத்தின் வார்த்தைகளை நீங்கள் சுருக்கமாகக் குறிப்பிடலாம். ¹⁹ நீங்கள் இந்தப் பிரசங்கத்தைப் பிரசங்கிக்கும்போது, மக்கள் என்ன செய்ய வேண்டியது அவசியம் என்பதை நீங்கள் அவர்களுக்குக் கூற விரும்புவீர்கள்: மக்கள் தங்கள் சொந்த நற்செயல்களுக்குப் பதில் இயேசுவின் பலியின்மீது நம்பிக்கை கொண்டு, அன்பிலும் கீழ்ப்படிதலிலும் அவரிடமாய்த் திரும்ப வேண்டும் (மாற். 16:15, 16; அப். 2:38). உண்மையற்றுப் போன கிறிஸ்தவர்கள் தங்களுக்கு வாய்ப்புக் கிடைக்கும்போதே மீளக்கட்டியெழுப்பப்பட வேண்டும் (அப். 8:22; யாக். 5:16).